



រាជធានីភ្នំពេញ ថ្ងៃទី១៣ ខែសីហា ឆ្នាំ ២០០៣

**សេចក្តីណែនាំ
ស្តីពី**

**ការជ្រើសរើសជនបង្គោលរបស់ឃុំ សង្កាត់
សំរាប់ការងារតាមដាន ត្រួតពិនិត្យ និងវាយតម្លៃ**

យោងមាត្រា ៦៦ មាត្រា ៦៧ និងមាត្រា ៦៨ នៃច្បាប់ស្តីពីការគ្រប់គ្រងរដ្ឋបាលឃុំ សង្កាត់ ។

ដើម្បីធានាឱ្យការអនុវត្តកិច្ចការរបស់ឃុំ សង្កាត់ ប្រកបដោយតម្លាភាព ប្រសិទ្ធភាព និង ការទទួលខុសត្រូវខ្ពស់ ក្រសួងមហាផ្ទៃសូមធ្វើការណែនាំដល់ ក្រុមប្រឹក្សាឃុំ សង្កាត់អោយធ្វើការជ្រើសរើសជនបង្គោល សំរាប់ការងារតាមដាន ត្រួតពិនិត្យ និងវាយតម្លៃសកម្មភាពសំខាន់ៗនៅក្នុងឃុំ សង្កាត់ ដូចតទៅ :

១.គោលការណ៍នៃការជ្រើសរើស

- ឃុំ សង្កាត់ត្រូវជ្រើសរើសបេក្ខជនពីរនាក់ ដែលម្នាក់ជាស្ត្រី និង ម្នាក់ទៀតជាបុរស ដើម្បីធ្វើជាជនបង្គោលសំរាប់ ការងារតាមដាន ត្រួតពិនិត្យ និងវាយតម្លៃសកម្មភាពសំខាន់ៗនៅក្នុងឃុំ សង្កាត់ ។
- ជនបង្គោលម្នាក់ ត្រូវតែជាសមាជិកក្រុមប្រឹក្សាឃុំ សង្កាត់ ទោះជាស្ត្រី ឬ បុរសក៏ដោយ ហើយជនបង្គោល ម្នាក់ទៀត ត្រូវតែជាសមាជិករបស់គណៈកម្មាធិការកសាងផែនការ និង ថវិកាឃុំ សង្កាត់ ។
- ជនបង្គោលដែលជាសមាជិកក្រុមប្រឹក្សា ត្រូវជ្រើសរើសដោយក្រុមប្រឹក្សាឃុំ សង្កាត់តាមរយៈការបោះឆ្នោត ដោយសំលេងភាគច្រើន ។ ជនបង្គោលនេះ ជាបុគ្គលដែលមានបទពិសោធន៍ខាងការងារតាមដាន ត្រួតពិនិត្យ និង វាយតម្លៃ ប្រសិនបើមាន ។
- ជនបង្គោលដែលជាសមាជិកគណៈកម្មាធិការកសាងផែនការ និងថវិកា ត្រូវស្នើឡើងដោយ គណៈកម្មាធិការ កសាងផែនការ និងថវិកា ដោយសំលេងជាងកម្រិត ។ ករណីដែលក្រុមប្រឹក្សាឃុំ សង្កាត់ ជ្រើសរើសបុរសម្នាក់ ធ្វើជាជន បង្គោលហើយនោះ គណៈកម្មាធិការកសាងផែនការ និងថវិកា ត្រូវស្នើបេក្ខភាពស្ត្រីម្នាក់ ធ្វើជាជនបង្គោល ដាក់ជូនដល់ ក្រុមប្រឹក្សាឃុំ សង្កាត់ ។ ករណីដែលក្រុមប្រឹក្សាជ្រើសរើស ស្ត្រីម្នាក់ធ្វើជាជនបង្គោលហើយនោះ គណៈកម្មាធិការកសាង ផែនការ និងថវិកាត្រូវតែស្នើបេក្ខជនបុរសម្នាក់ ធ្វើជាជនបង្គោលវិញ ។
- ជនបង្គោលដែលគណៈកម្មាធិការកសាងផែនការ និងថវិកាបានស្នើឡើង ត្រូវអនុម័តយល់ព្រមពីក្រុមប្រឹក្សាឃុំ សង្កាត់ តាមរយៈការបោះឆ្នោតដោយសំលេងភាគច្រើន ។

- ឃុំ សង្កាត់ត្រូវផ្តល់ឈ្មោះជនបង្គោលទាំងពីរនាក់ មកអង្គការរដ្ឋបាលមូលដ្ឋានខេត្ត ក្រុងតាមរយៈអភិបាលស្រុក ខណ្ឌអោយបានមុនថ្ងៃទី ៣០ ខែ មិថុនា ឆ្នាំ ២០០៣ ។

២. ការកិច្ចសន្យាសំរាប់ការងារតាមដាន ត្រួតពិនិត្យ និងវាយតម្លៃ

ជនបង្គោលសំរាប់ការងារតាមដាន ត្រួតពិនិត្យ និងវាយតម្លៃ មានភារកិច្ចដូចខាងក្រោម :

- សំរាប់សំរួលរាល់សកម្មភាព ដែលពាក់ព័ន្ធនឹងការងារតាមដាន ត្រួតពិនិត្យ និង វាយតម្លៃ នៅក្នុងឃុំ សង្កាត់ ។
- សហការជាមួយអង្គការពាក់ព័ន្ធ ដើម្បីធ្វើការបណ្តុះបណ្តាលអំពីការងារតាមដាន ត្រួតពិនិត្យ និង វាយតម្លៃដល់សមាជិកក្រុមប្រឹក្សា និងសមាជិកគណៈកម្មាធិការកសាងផែនការ និងថវិកា ។
- ចូលរួមប្រជុំជាមួយមន្ត្រីត្រួតពិនិត្យបច្ចេកទេសអំពីដំណើរការនៃការអនុវត្តគម្រោងក្នុងឃុំ សង្កាត់ ។
- ចុះត្រួតពិនិត្យជាប្រចាំ មើលនូវដំណើរការអនុវត្តគម្រោងរបស់ឃុំ សង្កាត់ ។
- ជំរុញប្រជាពលរដ្ឋទាំងស្រ្តី និងបុរសដែលរស់នៅឃុំ សង្កាត់របស់ខ្លួន អោយចូលរួមចំណែកក្នុងសកម្មភាពការងារតាមដាន ត្រួតពិនិត្យ និង វាយតម្លៃកិច្ចការរបស់ឃុំ សង្កាត់ ។
- ត្រូវវាយការណ៍អំពីដំណើរការអនុវត្តគម្រោង និងបញ្ហាជួបប្រទះ ជូនក្រុមប្រឹក្សាឃុំ សង្កាត់ ឬ គណៈកម្មាធិការកសាងផែនការ និងថវិកា នៅក្នុងកិច្ចប្រជុំទៀងទាត់ ។
- តាមដាន ត្រួតពិនិត្យ និងវាយតម្លៃសកម្មភាពចាំបាច់ផ្សេងៗទៀត ដែលកំណត់ដោយក្រុមប្រឹក្សាឃុំ សង្កាត់ ។

ក្រុមប្រឹក្សាឃុំ សង្កាត់ទាំងអស់ត្រូវអនុវត្តសេចក្តីណែនាំនេះ អោយមានប្រសិទ្ធភាពចាប់ពីថ្ងៃចុះហត្ថលេខាតទៅ ។



 ស. ឌី. ឌី.



 ឃុំ ប្រឹក្សា